

**සේවා නියුක්තයන්ගේ භාර අරමුදල් මණ්ඩලය - 2014**

සේවා නියුක්තයන්ගේ භාර අරමුදල් මණ්ඩලයේ 2014 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ ආදායම් ප්‍රකාශනය, හිමිකම් වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනය සහ වැදගත් ගිණුම්කරණ ප්‍රතිපත්ති සහ අනෙකුත් පැහැදිලි කිරීමේ තොරතුරුවල සාරාංශයකින් සමන්විත 2014 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1980 අංක 46 දරන සේවා නියුක්තයන්ගේ භාර අරමුදල් පනතේ 10 (1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවෙහි ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. සේවා නියුක්තයන්ගේ භාර අරමුදල් පනතේ 10 (7) වගන්තිය ප්‍රකාර මණ්ඩලයේ වාර්ෂික වාර්තාව සමඟ ප්‍රකාශයට පත්කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

**1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම**

මෙම මූල්‍ය ප්‍රකාශන ශ්‍රී ලංකා ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇති විය හැකි ප්‍රමාණාත්මක සාවද්‍ය ප්‍රකාශනයන්ගෙන් තොර වූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

**1.3 විගණකගේ වගකීම**

මාගේ විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ. මා විසින් උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000 – 1810) අනුරූප ශ්‍රී ලංකා විගණන ප්‍රමිතීන්ට අනුකූලව මාගේ විගණනය සිදුකරන ලදී. ආචාර ධර්මවල අවශ්‍යතාවන්ට මම අනුකූලවන බවට සහ මූල්‍ය ප්‍රකාශන ප්‍රමාණාත්මක සාවද්‍ය ප්‍රකාශනයන්ගෙන් තොර වන්නේද යන්න පිළිබඳ සාධාරණ තහවුරුවක් ලබාගැනීම පිණිස විගණනය සැලසුම්කර ක්‍රියාත්මක කරන බවට මෙම ප්‍රමිති අපේක්ෂා කරයි.

මූල්‍ය ප්‍රකාශනවල දැක්වෙන අගයන් සහ හෙළිදරව් කිරීම්වලට අදාළවන විගණන සාක්ෂි ලබාගැනීම පිණිස පරිපාටි ක්‍රියාත්මක කිරීම විගණනයට ඇතුළත් වේ. තෝරාගත් පරිපාටින්, වංචා හෝ වැරදි හේතුවෙන් මූල්‍ය ප්‍රකාශනවල ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් අවදානම් තක්සේරු කිරීම් ද ඇතුළත් විගණකගේ විනිශ්චය මත පදනම් වේ. එම අවදානම් තක්සේරු කිරීම්වලදී, අවස්ථාවෝචිතව උචිත විගණන පරිපාටි සැලසුම් කිරීම පිණිස මණ්ඩලයේ මූල්‍ය ප්‍රකාශන පිළියෙල කිරීමට සහ සාධාරණ ලෙස ඉදිරිපත් කිරීමට අදාළ වන්නා වූ අභ්‍යන්තර පාලනය විගණක සැලකිල්ලට ගන්නා නමුත් මණ්ඩලයේ අභ්‍යන්තර පාලනයේ සඵලදායීත්වය පිළිබඳව මතයක් ප්‍රකාශ කිරීමට අදහස් නොකරයි. කළමනාකරණය විසින් අනුගමනය කරන ලද ගිණුම්කරණ ප්‍රතිපත්තිවල උචිතභාවය හා යොදාගන්නා ලද ගිණුම්කරණ ඇස්තමේන්තුවල සාධාරණත්වය ඇගයීම මෙන්ම මූල්‍ය ප්‍රකාශනවල සමස්ත ඉදිරිපත් කිරීම පිළිබඳ ඇගයීමද විගණනයට ඇතුළත් වේ. විගණනයේ විෂය පථය සහ ප්‍රමාණය තීරණය කිරීම සඳහා 1980 අංක 46 දරන සේවා නියුක්තයන්ගේ භාර අරමුදල් පනතේ 10 (1) වගන්තියෙන් විගණකාධිපති වෙත බලතල පැවරේ.

මාගේ විගණන මතය සඳහා පදනමක් සැපයීම උදෙසා මා විසින් ලබාගෙන ඇති විගණන සාක්ෂි ප්‍රමාණවත් හා උචිත බව මාගේ විශ්වාසයයි.

**1.4 තත්ත්ව විගණනය කළ මතය සඳහා පදනම**

මෙම වාර්තාවේ 2.2 ඡේදයේ දක්වා ඇති කරුණු මත පදනම්ව මාගේ මතය තත්ත්ව විගණනය කරනු ලැබේ.

**2. මූල්‍ය ප්‍රකාශන**

**2.1 තත්ත්වගණනය කළ මතය**

මෙම වාර්තාවේ 2.2 ඡේදයේ දක්වා ඇති කරුණුවලින් වන බලපෑම හැර, මූල්‍ය ප්‍රකාශනවලින් 2014 දෙසැම්බර් 31 දිනට සේවා නියුක්තයන්ගේ භාර අරමුදල් මණ්ඩලයේ මූල්‍ය තත්ත්වය සහ එදිනෙන් අවසන් වර්ෂය සඳහා එහි මූල්‍ය ක්‍රියාකාරිත්වය හා මුදල් ප්‍රවාහ ශ්‍රී ලංකා ගිණුම්කරණ ප්‍රමිතීන්ට අනුකූලව සත්‍ය හා සාධාරණ තත්ත්වයක් පිළිබිඹු කරන බව මා දරන්නා වූ මතය වේ.

**2.2 මූල්‍ය ප්‍රකාශන පිළිබඳ අදහස් දැක්වීම**

**2.2.1 ශ්‍රී ලංකා ගිණුම්කරණ ප්‍රමිති**

පහත සඳහන් නිරීක්ෂණ කරනු ලැබේ.

**(අ) ශ්‍රී ලංකා ගිණුම්කරණ ප්‍රමිති 7**

සමාලෝචිත කාල පරිච්ඡේදය තුළ වූ මුදල් ප්‍රවාහයන් මෙහෙයුම්, ආයෝජන හා මූල්‍ය ක්‍රියාකාරකම් යනුවෙන් වර්ගීකරණය කර මුදල් ප්‍රවාහ ප්‍රකාශනයේ වාර්තා කළ යුතු වුවද, මණ්ඩලයේ මුදල් ප්‍රවාහ ප්‍රකාශනයේ ආයෝජන හා මූල්‍ය ක්‍රියාකාරකම්වලට අදාළ හෙළිදරව් කිරීම් නිවැරදිව වාර්තා කර නොතිබුණි.

**(ආ) ශ්‍රී ලංකා ගිණුම්කරණ ප්‍රමිති 8**

(i) නව ගිණුම් ප්‍රතිපත්තියක් හඳුන්වාදීම මත අතීතානුයෝගී ව්‍යවහාරය අවශ්‍යවන විටක ගිණුම්කරණ ප්‍රතිපත්තිය වෙනස්වීම අතීතානුයෝගීව ව්‍යවහාර කළ යුතුවේ. එහෙත් සමාලෝචිත වර්ෂයේ මූල්‍ය ප්‍රකාශන අනුව, නව ගිණුම් ප්‍රතිපත්තියක් හඳුන්වාදෙමින් කොටස් වෙළෙඳපොළ මිල පදනම් කරගෙන ආයෝජන කළඹ ලාභ අලාභ ගලපන ලද සාධාරණ අගයට රු. මිලියන 341.6 ක්ද විකිණීම සඳහා ඇති මූල්‍ය වත්කම් රු.මිලියන 6,638 ක්ද ලෙස වර්ගීකරණය කර සාධාරණ අගය වෙනස්වීම ලෙස පිළිවෙලින් රු.මිලියන 35 ක් ලාභයට හා රු.මිලියන 1,468.7 ක් සංචිතයකට බැර වන පරිදි ගිණුම්ගත කර තිබුණි.

(ii) ඉකුත් වර්ෂයට අදාළව ආදායම් බදු අධි වෙන්කිරීම් රු.මිලියන 59.9 ක් අතීතානුයෝගීව ගැලපීම් කරනු වෙනුවට සමාලෝචිත වර්ෂයේ ආදායමට එකතු කර දක්වා තිබුණි.

**(ඇ) ශ්‍රී ලංකා ගිණුම්කරණ ප්‍රමිති 12**

වටිනාකම රු. මිලියන 202 ක් වූ ආදායම් බදු බැඳියාව ගණනය කළ ආකාරය පැහැදිලිව හඳුනාගත හැකි වන පරිදි මූල්‍ය ප්‍රකාශනවල විස්තරාත්මක තොරතුරු දක්වා නොතිබුණි.

**(ඈ) ශ්‍රී ලංකා ගිණුම්කරණ ප්‍රමිති 16**

2014 දෙසැම්බර් 31 දිනට පිරිවැය රු. මිලියන 417.9 ක් වූ ස්ථාවර වත්කම් තුළ වර්ෂ 25 කට අධික කාලයක සිට හීනවන ශේෂ ක්‍රමය යටතේ ක්ෂය කරමින් පවතින තව දුරටත් ප්‍රයෝජනයට ගනු ලබන වත්කම් පැවැතියද, එහි සාධාරණ අගය දැක්වීම සඳහා ප්‍රත්‍යාගණනයක් සිදුකර නොතිබුණි.

**(ඉ) ශ්‍රී ලංකා ගිණුම්කරණ ප්‍රමිති 24**

මණ්ඩලයේ අධ්‍යක්ෂ මණ්ඩලය හා කළමනාකරණයට අදාළ සම්බන්ධිත පාර්ශව පිළිබඳ තොරතුරු මූල්‍ය ප්‍රකාශන මගින් හෙළිදරව් කර නොතිබුණි.

**2.2.2 අඛණ්ඩ පැවැත්ම**

මණ්ඩලය විසින් සාමාජිකයන් වෙත ලබාදෙන අනිවාර්ය සියයට 3 ක පොළී හැර ප්‍රකාශිත වාර්ෂික ප්‍රතිලාභ ප්‍රතිශතය 2012 වර්ෂයේ සිට සමාලෝචිත වර්ෂය දක්වා සියයට 7 ක් ලෙස පවත්වාගෙන ගොස් තිබුණි. මෙම ලාභාංශ ප්‍රකාශ කිරීම සඳහා ප්‍රමාණවත් වාර්ෂික මෙහෙයුම් අතිරික්තයක් මණ්ඩලය සතුව නොතිබූ බැවින්, 2011 වර්ෂයේ සිට 2014 වර්ෂය දක්වා පිළිවෙළින් රු.මිලියන 746 ක්, රු. මිලියන 2,089 ක්, රු. මිලියන 473 ක් හා රු. මිලියන 492 ක් ඉකුත් වර්ෂවල හා සමාලෝචිත වර්ෂයේ ලාභාංශ සමකිරීමේ සංචිතයෙන් හා රඳවාගත් ලාභවලින් ලබාගෙන තිබුණි. ඊට අමතරව පිළිවෙළින් රු.මිලියන 2,596 ක් හා රු.මිලියන 2,684 ක උපලබ්ධි නොවූ ලාභ පෙර වර්ෂයේදී හා සමාලෝචිත වර්ෂයේදී ලාභාංශ ගෙවීම සඳහා උපයෝගී කරගෙන තිබුණි. එහෙයින් වාර්ෂිකව ලාභාංශ ප්‍රතිශතය සියයට 7 ක්ව පවත්වාගෙන යෑමට තවදුරටත් ලාභාංශ සමකිරීමේ සංචිතය හා රඳවාගත් ලාභාංශ උපයෝගී කර ගැනීමට උත්සාහ කිරීම මණ්ඩලයේ අනාගත පැවැත්මට අහිතකර ලෙස බලනොපානු ඇතැයි යන්න බැහැර කළ නොහැක.

**2.2.3 සාමාජික ගිණුම්වලට බැර නොවූ දායක මුදල්**

2014 දෙසැම්බර් 31 දිනට සාමාජික අරමුදල් ගිණුමේ ශේෂය රු. මිලියන 193,868 ක් බව මූල්‍ය ප්‍රකාශන වලින් හෙළිදරව් කර තිබුණද, 2015 අගෝස්තු 17 දින වන විට තඹා වශයෙන්ම සාමාජික ගිණුම්වලට බැරවී තිබුණු මුදල රු. මිලියන 173,670 ක් විය. ඒ අනුව මෙම මුදලින් රු. මිලියන 20,198 ක් 2015 අගෝස්තු 17 දින වන විටත් එක් එක් සාමාජික ගිණුම්වලට බැර කර නොතිබුණි. ඉන් රු. මිලියන 11,754 ක් 2014 වර්ෂයේදී ලැබී තිබුණු නමුදු 2015 අගෝස්තු 17 දින වන විටත් ගිණුම් ගත නොකළ සාමාජික මුදල්, පොළී හා ලාභාංශ විය. ඉතිරි රු.මිලියන 8,444 ක මුදල 1981 වර්ෂයේ සිට 2013 දෙසැම්බර් 31 දින දක්වා වූ පසුගිය වර්ෂ 34 ක පමණ කාල පරිච්ඡේදයේදී ලැබී තිබුණු මෙතෙක් ගිණුම් ගත නොකළ සාමාජික මුදල්, පොළී හා ලාභාංශ විය. ඉකුත් වර්ෂයේ සාමාජික ගිණුම්වලට බැර නොවූ ශේෂය රු.මිලියන 9,496 ක් වූ අතර එය සමාලෝචිත වර්ෂයේදී රු. මිලියන 8,118 ක් දක්වා සියයට 14.5 කින් අඩු වී තිබුණද, ප්‍රවර්තන වර්ෂයට පෙර ලැබුණු සාමාජික දායක මුදල් ගිණුම් ගත කිරීමේ ක්‍රියාවලියේ ප්‍රමාණාත්මක වර්ධනයක් දක්නට නොලැබුණි.

**2.2.4 ගිණුම්කරණ අඩුපාඩු**

පහත සඳහන් නිරීක්ෂණ කරනු ලැබේ.

- (අ) පහත ප්‍රකාර මුළු ආයෝජන ඉපැයීම්වලින් වාර්ෂිකව සියයට 3 කට නොඅඩු පොලියක් අරමුදලේ සාමාජිකයින්ගේ පෞද්ගලික ගිණුම්වලට බැරකළ යුතු වුවත්, සමාලෝචිත වර්ෂයේදී රු. මිලියන 5,287 ක් වූ සියයට 3 ක පොළී මුදල මෙහෙයුම් වියදමක් ලෙස ගිණුම් ගත නොකිරීම හේතුවෙන් සමාලෝචිත වර්ෂයේ මෙහෙයුම් අතිරික්තය එම ප්‍රමාණයෙන් වැඩියෙන් දක්වා තිබුණි. පසුගිය වර්ෂයේදී ද මෙසේ පොළී මුදල් වැඩියෙන් ගිණුම්ගත කිරීම නිසා එම වර්ෂයේ මෙහෙයුම් අතිරික්තය රු. මිලියන 4,752 කින් වැඩියෙන් දක්වා තිබුණි.
- (ආ) ප්‍රාග්ධන ලාභ ලෙස මූල්‍ය ප්‍රකාශනවල දැක්වෙන රු.මිලියන 772 ක් වූ මුදල 2014 ජනවාරි 01 දිනට කොටස් පිරිවැයට අදාළව ගණන් බලන ලද ලාභයක් නොවන බැවින් සමාලෝචිත

වර්ෂයේ විස්තීර්ණ ආදායම වැඩියෙන් දක්වා තිබුණි. පසුගිය වර්ෂයේදී විස්තීර්ණ ආදායම ප්‍රකාශයට ප්‍රාග්ධන ලාභ ලෙස වැඩියෙන් බැර කර තිබුණු මුදල රු. මිලියන 171.9 ක් විය.

- (ඇ) සමාලෝචිත වර්ෂයේදී විගණනයට ලබාදුන් ආයෝජන ලේඛන කිහිපයක් පරීක්ෂා කිරීමේදී කිසිදු අනුමැතියකින් තොරව සමාගම් 15 ක කොටස්, පිරිවැයට වඩා අඩු මිලකට කොටස් වෙළෙඳපොළේදී අලෙවි කිරීම නිසා රු. මිලියන 213.5 ක අලාභයක් ලබා තිබුණි. ශ්‍රී ලංකා ගිණුම්කරණ ප්‍රමිති 39 හි නියමයන්ට අනුකූල නොවන පරිදි 2014 වර්ෂයේදී කොටස් වර්ගීකරණයක් කර අලාභයට විකුණූ කොටස්වල පිරිවැය කොටස් වෙළෙඳපොළ කොටස් මිලට එරෙහිව කපා හැරීම නිසා ලබා තිබූ රු. මිලියන 213 ක අලාභය කොටස් ගනුදෙනුවලින් ඉපයූ රු.මිලියන 64 ක ලාභයක් ලෙස මූල්‍ය ප්‍රකාශනවල දක්වා තිබුණි. මීට අමතරව මෙම තත්ත්වය මත සමාගම් 24 ක කොටස් අලෙවියෙන් උපයාගන්නා ලද රු. මිලියන 191 ක ලාභයක් රු.මිලියන 381.6 ක ලාභයක් සේ මූල්‍ය ප්‍රකාශනවල වැඩියෙන් දක්වා තිබුණි.

**2.2.5 ප්‍රමාණවත් අධිකාර බලයකින් තහවුරු නොවූ ගනුදෙනු**

1980 අංක 46 දරන සේවා නියුක්තයන්ගේ භාර අරමුදල් පනතේ 14 වගන්තිය ප්‍රකාරව අරමුදලේ ආයෝජනයෙන් උපයාගත් ලාභ, ලාභාංශ ප්‍රකාශ කිරීම සඳහා උපයෝගී කර ගත යුතුය. එසේ වුවද, 2014 දෙසැම්බර් 31 දිනට ශ්‍රී ලංකා මහ බැංකුවේ භාණ්ඩාගාර බැඳුම්කරවල ආයෝජනය කර තිබුණු රු.මිලියන 155,280 ක් සඳහා සමාලෝචිත වර්ෂය වෙනුවෙන් ලැබිය යුතුව තිබුණු තර්ථ පොළී ආදායම වූ රු.මිලියන 12,445.8 ක් සමාලෝචිත වර්ෂයේ සාමාජික ලාභාංශ ගෙවීම් සඳහා උපයෝගී කර ගැනීම වෙනුවට, රු. මිලියන 15,130 ක් වූ සඵල පොළිය යොදාගැනීමෙන් රු. මිලියන 2,684 ක උපලබ්ධි නොවූ ලාභයක් සාමාජික ලාභාංශ ගෙවීම් සඳහා උපයෝගී කරගෙන තිබුණි.

**2.2.6 විගණනය සඳහා සාක්ෂි නොවීම**

පහත දැක්වෙන එක් එක් විෂයයන් සනාථ කිරීම් සඳහා අවශ්‍ය සාක්ෂි විගණනයට ඉදිරිපත් නොවීය.

- (අ) 2014 දෙසැම්බර් 31 දිනට වටිනාකම රු. මිලියන 417.9 ක් වූ ස්ථාවර වත්කම්වල භෞතික පැවැත්ම සනාථ කෙරෙන භාණ්ඩ සමීක්ෂණ වාර්තා.
- (ආ) මණ්ඩලයේ ආයෝජන ප්‍රතිපත්ති ප්‍රකාශනය සඳහා 1980 අංක 46 දරන සේවා නියුක්තියන්ගේ භාර අරමුදල් පනතේ 9 වගන්තිය ප්‍රකාරව ලබාගත් අමාත්‍ය මණ්ඩලයේ අනුමැතිය.

**2.3 ලැබිය යුතු හා ගෙවිය යුතු ගිණුම්**

පහත සඳහන් නිරීක්ෂණ කරනු ලැබේ.

- (අ) 1995 වර්ෂයේ සිට අඛණ්ඩව වැඩිවෙමින් එන හිමිකම් නොපාන ලද මරණ ප්‍රතිලාභ රු. මිලියන 9 ක්, 2001 වර්ෂයේ සිට පැවත එන රඳවාගත් ප්‍රතිලාභ රු. මිලියන 14 ක්, ඉල්ලුම් නොකළ ප්‍රතිලාභ රු. මිලියන 4.8 ක් හා තැපැල් දෙපාර්තමේන්තු මුදල් ඇතවුම්වලින් ලැබුණු දායක මුදල් රු. මිලියන 1.4 ක් ද වශයෙන් එකතුව රු. මිලියන 29.2 ක් වූ සාමාජික මුදල් සමාලෝචිත වර්ෂය අවසාන වන විටත් නිරවුල් කිරීමට කටයුතු කර නොතිබුණි.
- (ආ) නිලධාරීන් 9 දෙනෙකුගෙන් අයවිය යුතුව තිබුණු එකතුව රු.මිලියන 1.5 ක් වූ ණය මුදල් අයකර ගැනීමට ප්‍රමාණවත් ක්‍රියාමාර්ගයන් ගෙන නොතිබුණි.

(ඇ) බැංකු ගිණුම් 2 ක වර්ෂ 8 කට ආසන්න කාලයක සිට පැවත එන උපලබ්ධි නොවූ මුදල් ඇතවුම් හා ගෙවීම් සඳහා ඉදිරිපත් නොවූ චෙක්පත්වල වටිනාකම රු.1,091,284 ක් හා බැංකු ගිණුම් 7 ක හඳුනානොගත් චෙක්පත් රු. 130,305 ක් සමාලෝචිත වර්ෂය අවසාන වන විටත් නිරවුල් කිරීමට කටයුතු කර නොතිබුණි.

**2.4 නීති රීති, රෙගුලාසි සහ කළමනාකරණ තීරණවලට අනුකූල නොවීම**

පහත සඳහන් නීති රීති, රෙගුලාසි හා කළමනාකරණ තීරණවලට අනුකූල නොවීමේ අවස්ථා විගණනයේ දී නිරීක්ෂණය විය.

<b>නීති රීති, රෙගුලාසි සහ කළමනාකරණ තීරණ වලට යොමුව</b>	<b>අනුකූල නොවීම</b>
(අ) 1980 අංක 46 දරන සේවා නියුක්තයන්ගේ භාර අරමුදල් පනතේ 8 (උ) සහ (ඌ) වගන්ති	එක් එක් වර්ෂයක් සඳහා ආයෝජනයේ ප්‍රකාශිත අගය, ගැණුම් මිල සහ වෙළෙඳ අගය දැක්වෙන ආයෝජන ප්‍රකාශයක් පිළියෙල කර ඊළඟ වර්ෂයේ සැප්තැම්බර් 30 දිනට පෙර අමාත්‍යවරයා වෙත යැවිය යුතු වුවත් ඒ අනුව කටයුතු කර නොතිබුණි.
(ආ) 2013 පෙබරවාරි 05 දිනැති අංක ඩීඑම්එස්/සී2/2/42 දරන කළමනාකරණ සේවා දෙපාර්තමේන්තු ලිපියේ 02 ඡේදය	කළමනාකරණ සේවා දෙපාර්තමේන්තුව විසින් අනුමත බඳවාගැනීම් හා උසස් කිරීම් පරිපාටියට පටහැනිව අධ්‍යක්ෂ මණ්ඩලය විසින් අනුමත කළ නව වැටුප් තලයන් 2013 මැයි 01 දින සිට ක්‍රියාත්මක කර තිබුණි.
(ඇ) 1963 දෙසැම්බර් 12 දිනැති අංක 1024/600/29 සීඩී දරන භාණ්ඩාගාර වක්‍රලේඛය	මණ්ඩලයේ මූල්‍ය කාර්යය පරිපාටි සංග්‍රහය සඳහා භාණ්ඩාගාර අනුමැතිය ලබා ගෙන නොතිබුණි.
(ඈ) 2013 පෙබරවාරි 15 දිනැති අංක 2013/03 දරන පරිපාලන හා මානව සම්පත් කොට්ඨාශ වක්‍රලේඛය	වාහන සඳහා ණය මුදල් ලබාගත් නිලධාරියකුට වසර 5 ක කාලයක් ඉක්මවන තෙක් නැවත වාහන ණය මුදලක් ලබා දීමට නොහැකි වුවද, වසර 5 ක කාල සීමාව ඉක්මවා යෑමට ප්‍රථම මණ්ඩලයේ නිලධාරීන් 18 කට රු. මිලියන 15 ක වාහන ණය මුදල් නැවත ලබාදී තිබුණි.

**3. මූල්‍ය සමාලෝචනය**

**3.1 මූල්‍ය ප්‍රතිඵල**

සමාලෝචිත වර්ෂය සඳහා මණ්ඩලයේ මෙහෙයුම් කටයුතුවල ප්‍රතිඵලය රු. මිලියන 17,132 ක අතිරික්තයක් වූ අතර, ඊට අනුරූපීව ඉකුත් වර්ෂය සඳහා අතිරික්තය රු. මිලියන 15,368 ක් වූයෙන් සමාලෝචිත වර්ෂයේ මූල්‍ය ප්‍රතිඵලයේ රු.මිලියන 1,764 ක වර්ධනයක් නිරීක්ෂණය විය.

**3.2 විග්‍රහාත්මක මූල්‍ය සමාලෝචනය**

පසුගිය වර්ෂ 07 ක් තුළ මණ්ඩලයේ සාමාජිකයන්ගේ මුළු හිමිකම, එම හිමිකම්වලට අයත් මුළු දායක මුදල් හා සමුච්චිත පොලී ලෙස බෙදී ගිය ආකාරය පහත වගුවෙන් දැක්වේ.

වර්ෂය	මුළු දායක මුදල	සමුච්චිත පොලිය	දෙසැම්බර් 31 දිනට සාමාජිකයන්ගේ හිමිකම
	රු.මිලියන	රු.මිලියන	රු.මිලියන
2008	42,735	46,134	88,869
2009	48,396	54,661	103,057
2010	55,242	64,610	119,852
2011	62,758	72,728	135,486
2012	71,563	82,068	153,631
2013	81,347	92,905	174,252
2014	90,587	103,281	193,868

ඉහත තොරතුරු අනුව, 2014 වර්ෂය වන විට මණ්ඩලයේ සාමාජිකයන්ගේ මුළු හිමිකමින් සියයට 46.73 ක් දායක මුදලින්ද, සියයට 53.27 ක් සමුච්චිත පොලියෙන්ද සමන්විත වී තිබුණි. 2013 වර්ෂයට සාපේක්ෂව 2014 වර්ෂයේදී සාමාජිකයන්ගේ මුළු හිමිකම සියයට 11.26 කින් වර්ධනය වී තිබුණු අතර, මුළු දායක මුදල ද සියයට 11.36 කින් වර්ධනය වී තිබුණි.

### 3.3 ආයතනය විසින් හා ආයතනයට එරෙහිව පවතින නෛතික සිද්ධි

පහත සඳහන් නිරීක්ෂණ කරනු ලැබේ.

- (අ) නීතිපති නොවීම සහ එළඹෙන ලද ගිවිසුමක් කඩ කිරීමකට අදාළව මණ්ඩලයට එරෙහිව ලැබුණු අවාසිදායක අධිකරණ තීන්දුවක් මත පෞද්ගලික සමාගමකට වන්දි මුදලක් ලෙස රු.මිලියන 21 ක් ගෙවා තිබුණි. පසුව මණ්ඩලය විසින් මෙම නඩු තීන්දුවට එරෙහිව වාණිජ අධිකරණයෙන් කරන ලද අභියාචනයක ප්‍රතිඵලයක් ලෙස පැමිණිලිකාර සමාගම විසින් ඉහත කී වටිනාකමට සමාන බැංකු ඇපකරයක් අධිකරණයට බාරදී තිබුණි. මෙම මුදල මණ්ඩලයට ලැබිය යුතු මුදලක් සේ ගිණුම් ගත කර තිබුණද, මෙම ගෙවීම් අවාසිදායක නඩු තීන්දුවක් මත සිදුවූවක් බැවින්, මෙම මුදල් ආපසු ලැබීමේ අවිනිශ්චිතාවයක් පැවතුණි. කෙසේ නමුදු අදාළ අධිකරණ ක්‍රියාවලිය 2015 ජූනි 30 දින වන විටත් අවසන් වී නොතිබුණි.
- (ආ) 2011 වර්ෂයේ සිට නැවත තක්සේරුවකට භාජනය නොකර, සමාගම් 2 කට බදු දී තිබුණු ආයෝජන දේපළවලින් සමාලෝචිත වර්ෂය අවසානයේදී මණ්ඩලයට රු.මිලියන 13 ක් අයවිය යුතුව තිබුණි. මෙම මුදලින් රු.මිලියන 5 ක් පමණක් අයකර ගැනීම සඳහා එක් සමාගමකට එරෙහිව නඩු පවරා තිබුණි.

## 4 මෙහෙයුම් සමාලෝචනය

### 4.1 කාර්යසාධනය

පහත සඳහන් නිරීක්ෂණ කරනු ලැබේ.

- (අ) 2014 වර්ෂය අවසානයේ දී මණ්ඩලයේ කාර්යසාධන තත්ත්වය පහත පරිදි විය.

විස්තරය	කට්ඨාස සංඛ්‍යාව	මණ්ඩලයේ ක්‍රියාකාරීත්වයට අදාළ වූ සංඛ්‍යාව
පෞද්ගලික හා අර්ධ රාජ්‍ය අංශයේ සේවා නියුක්තිය	3,723,947	2,400,000
සේවා යෝජකයින්	235,872	74,276
අරමුදලේ සාමාජික ගිණුම් සංඛ්‍යාව (මිලියන)	12.00	2.4

මූලාශ්‍රය :- ශ්‍රී ලංකා මහ බැංකු වාර්තාව - 2014

1980 අංක 46 දරන සේවා නියුක්තියන්ගේ භාර අරමුදල් පනතේ 20 (1) වගන්තියට 1988 අංක 47 දරන සේවා නියුක්තියන්ගේ භාර අරමුදල (සංශෝධන) පනතේ 7 වන වගන්තිය මගින් කරන ලද සංශෝධනය ප්‍රකාරව, සේවා නියුක්තියන්ගේ භාර අරමුදලට ස්වයං රැකියාලාභීන් බඳවා ගැනීමට ඉඩකඩ සලසා දී තිබුණි. එහෙත් 2014 දෙසැම්බර් 31 දිනට ශ්‍රී ලංකාවේ වාර්තාගත වී ඇති ස්වයං රැකියාලාභීන් 2,687,257 කින් සාමාජිකයින් ලෙස අරමුදලට බඳවා ගැනීමට හැකි වී තිබුණේ සාමාජිකයින් 36,912 ක් හෙවත් මුළු සංඛ්‍යාවෙන් සියයට 1.37 ක් පමණි. මේ සඳහා 2015 ජුනි 30 දින වන විට ලැබී තිබුණු දායක මුදල රු.මිලියන 148 ක් විය.

(ආ) පසුගිය වර්ෂ 7 ක කාල සීමාව තුළදී මණ්ඩලය විසින් ක්‍රියාත්මක කරන ලද ශිෂ්‍යත්ව ප්‍රදානය කිරීමේ වැඩපිළිවෙලට අදාළ තොරතුරු පහත දැක්වේ.

වර්ෂය	අරමුදලට දායක වූ ක්‍රියාකාරී සාමාජික සංඛ්‍යාව	සිසු දරුවන් සඳහා ශිෂ්‍යත්ව ලැබූ සාමාජික සංඛ්‍යාව	5 වසර ශිෂ්‍යත්ව පිරිවැය	උසස් පෙළ ශිෂ්‍යත්ව පිරිවැය	මුළු ශිෂ්‍යත්ව පිරිවැය
			රු.	රු.	රු.
2008	2,100,000	2,497	26,084,760	-	26,084,760
2009	2,100,000	3,000	46,811,006	-	46,811,006
2010	2,100,000	3,000	45,385,680	-	45,385,680
2011	2,100,000	6,669	74,051,599	23,640,000	97,691,599
2012	2,200,000	6,962	75,775,685	23,604,000	99,379,685
2013	2,200,000	6,982	84,124,844	17,888,234	102,013,078
2014	2,400,000	7,301	84,975,000	19,632,000	104,607,000
			434,208,574	84,764,234	521,972,808

සමාලෝචිත වර්ෂයේ 2,400,000 ක් වූ සමස්ත සාමාජිකයන්ගෙන් 7,301 කට ශිෂ්‍යත්ව ප්‍රදානය කර තිබුණි. අධ්‍යාපන කටයුතු කර ගෙන යෑමට හැකියාවක් නොමැති ශිෂ්‍යත්වය සමත් නොවන අනිකුත් දරුවන්ගේ අධ්‍යාපන කටයුතු ඉහල නැංවීමට හා ඔවුන් දැනුවත් කිරීමට විධිමත් වූ වැඩපිළිවෙලක් ඇති කිරීම සඳහා සමාලෝචිත වර්ෂය අවසන් වන විටත් මණ්ඩලයේ අවධානය යොමු කර නොතිබුණි.

(ඇ) 2014 දෙසැම්බර් 31 දින වන විට සේවා නියුක්තියන්ගේ භාර අරමුදලේ මුළු සාමාජික සංඛ්‍යාව සක්‍රීය ගිණුම් හා සේවායෝජක සංඛ්‍යාව යනාදී දත්ත සේවක අර්ථසාධක අරමුදලේ දත්ත සමඟ සසඳා පහත දැක්වා ඇත.

	සේවක අර්ථසාධක අරමුදල අනුව	සේවා නියුක්තයන්ගේ භාර අරමුදල අනුව
	-----	-----
මුළු සාමාජික ගිණුම් සංඛ්‍යාව	15,400,000	12,000,000
දායක මුදල් එවනු ලබන සක්‍රීය ගිණුම් සංඛ්‍යාව	2,400,000	2,400,000
සේවයෝජකයින් සංඛ්‍යාව	71,000	74,276
 2014 වර්ෂයේ ගෙවන ලද ප්‍රතිලාභ ප්‍රතිශතය (පොළිය සමඟ)	 10.5	 10.0
මූලාශ්‍රය:- 2014 ශ්‍රී ලංකා මහ බැංකු වාර්තාව		

ඉහත තොරතුරු අනුව අනුමත අර්ථසාධක අරමුදල්වල සාමාජිකයින්ට මෙන්ම ස්වයං රැකියාලාභීන්ටද දායකවීමට හැකියාවක් හා අවස්ථාව ඇති සේවා නියුක්තයන්ගේ භාර අරමුදල සේවක අර්ථසාධක අරමුදලට සාපේක්ෂව ඉලක්ක සපුරා ගැනීම ප්‍රමාණවත් නොවීය.

#### 4.2 කළමනාකරණ අකාර්යක්ෂමතා

පහත සඳහන් නිරීක්ෂණ කරනු ලැබේ.

- (අ) 2014 ජනවාරි 01 දිනට පිරිවැය ලියා හැර ඉදිරියට ගෙන ආ කොටස් වෙළෙඳපොළ අගය මත විකිණීම සඳහා වූ ආයෝජනය ලෙස දක්වා තිබුණු ආයෝජන කළඹේ 2014 දෙසැම්බර් 31 දිනට සමාගම් 18 ක කොටස් මිලෙහි අගය වැඩිවීම රු. මිලියන 723 ක් ලෙස දක්වා තිබුණද, 2014 ජනවාරි 01 දිනට එම සමාගම් 18 හි සාමාන්‍ය මිලදී ගැනීම පිරිවැයට අනුව කොටස් වෙළෙඳපොළ අගය වැඩිවීම රු. මිලියන 123.9 ක් විය. මෙසේ අවාසිදායක මිලදීගැනීම් පිරිවැය කපා හැර වෙළෙඳපොළ අගය මත කොටස් මිල ගිණුම්ගත වීම නිසා මූල්‍ය ප්‍රකාශනවල කොටස් වෙළෙඳපොළේ අගය වැඩිවීමේ වාසිය සියයට 83 කින් වැඩියෙන් දක්වා තිබුණි.
- (ආ) අංක 01/2008 හා 2008 මාර්තු 03 දිනැති භාණ්ඩාගාර මෙහෙයුම් වක්‍රලේඛය මගින් රාජ්‍ය බැංකු හැර වෙනත් කිසිදු මූල්‍ය ආයතනයක රජයට සෘජුව හෝ වක්‍රව බැඳීමක් ඇති අරමුදල් ආයෝජනය කිරීම වහාම ක්‍රියාත්මක වන පරිදි අත්හිටුවිය යුතු බවට දන්වා තිබියදීත්, ද්විතීය වෙළෙඳපොළේ පෞද්ගලික මූල්‍ය ආයතන 2 කින් 2014 දෙසැම්බර් 24 දින හා 2015 මැයි 21 දිනයන්හිදී මුහුණත අගය රු.250,000,000 ක් හා රු.462,549,361 ක් වූ භාණ්ඩාගාර බැඳුම්කර රු.292,504,500 ක් හා රු.578,158,948 ක් ගෙවා මිලදී ගෙන තිබුණි.
- (ඇ) 2014 දෙසැම්බර් 31 දින වන විට රු. මිලියන 173,573.8 ක් වටිනා භාණ්ඩාගාර බැඳුම්කර මිලදීගෙන තිබූ ශ්‍රී ලංකාවේ භාණ්ඩාගාර බැඳුම්කර මිලදී ගැනීමේ ප්‍රධානතම ආයතනයන්ගෙන් එකක් ලෙස සැලකෙන සේවා නියුක්තයන්ගේ භාර අරමුදල් මණ්ඩලය, 2015 ජූනි මස 30 දින වන විටත් සෘජුවම ශ්‍රී ලංකා මහ බැංකුවේ භාණ්ඩාගාර බැඳුම්කර වෙන්දේසියට සහභාගි වී එම වෙන්දේසියෙන් භාණ්ඩාගාර බැඳුම්කර මිලදී ගැනීමට ලියාපදිංචි වීම සඳහා අවශ්‍ය කටයුතු සිදුකරගෙන නොතිබුණි.
- (ඈ) සමාලෝචිත වර්ෂයේදී මණ්ඩලය විසින් වාණිජ බැංකුවක පවත්වාගෙන ගිය ඉතිරි කිරීමේ ගිණුමක වර්ෂයේ මුළු කාලයේදී රු.මිලියන 500 කට ආසන්න සාමාන්‍ය බැංකු ශේෂයක්ද, 2014 අගෝස්තු මාසයේ සිට 2015 ජනවාරි මාසය දක්වා වූ කාලසීමාවේදී රු.මිලියන 700 සිට රු.මිලියන 1,933 දක්වා වූ බැංකු ශේෂයක්ද පවත්වාගෙන ගොස් තිබුණි. 2014 වර්ෂයේදී මෙම බැංකු ගිණුමෙන් මණ්ඩලය ලැබූ පොළී ආදායම රු. මිලියන 27 ක් විය. මෙම



කාලසීමාව තුළදී මණ්ඩලය විසින් එම මුදල් ස්ථාවර තැන්පත් ගිණුමක ආයෝජනය කර තිබුණේ නම් රු. මිලියන 49 කට ආසන්න දළ පොළී ආදායමක් උපයාගත හැකිව තිබුණි.

- (ඉ) අක්‍රීය රෙදිපිළි සමාගමක කොටස් 178,700 ක් මිලදී ගැනීම සඳහා ආයෝජනය කර තිබුණු රු. මිලියන 4 ක මුදලක්, අයකර ගැනීමට කිසිදු ක්‍රියාමාර්ගයක් නොමැති බව දන්වා පොත්වලින් කපා හැර තිබුණි. මෙම සමාගම වර්ෂ 5 කටත් අධික කාලයක සිට නිල ලැයිස්තුවෙන් ඉවත් කර තිබුණු අතර, එම ආයෝජනයෙන් මණ්ඩලයට කිසිදු ප්‍රතිලාභයක් ලැබී නොතිබුණි.
- (ඊ) සමාගම් සමූහයක පොරොන්දු නෝට්ටුවල ආයෝජනය කර තිබුණු රු. මිලියන 12 ක් හා ණයකරවල ආයෝජනය කර තිබුණු රු. මිලියන 7 ක් පිළිවෙලින් 2002 හා 2007 වර්ෂවලදී උපලබ්ධි වියයුතුව තිබූ නමුත්, එම මුදල් උපලබ්ධි කර ගැනීමට 2015 ජූනි 30 දින වනවිටත් මණ්ඩලයට හැකි වී නොතිබුණි.
- (උ) වතු සමාගමකින් අයකර ගතයුතු රු. මිලියන 12 ක ණයකර පොළී 2015 ජූනි 30 දින වනවිටත් අයකර ගෙන නොතිබුණි.
- (ඌ) සමාලෝචිත වර්ෂයේදී සමාගම් 15 ක කොටස්, පිරිවැයට වඩා අඩු මිලකට විකිණීමෙන් රු. මිලියන 213.5 ක අලාභයක් සිදු වී තිබුණි. ඉකුත් වර්ෂයේදී සමාගම් 6 ක කොටස් අලෙවියෙන් ලබා තිබුණු අලාභය රු. මිලියන 22 ක් විය.
- (එ) මණ්ඩලය විසින් 1997 වර්ෂයේ දී ඒකක භාර අරමුදලක ඒකක 1,000,000 ක් මිලදී ගැනීම සඳහා රු. මිලියන 10 ක් ආයෝජනය කර තිබුණි. මෙම ඒකක භාර අරමුදලේ ආයෝජිත මුදලට ආරම්භයේ සිට සමාලෝචිත වර්ෂය අවසානය දක්වා වූ වර්ෂ 18 ක කාල සීමාවක් තුළදී කිසිදු ප්‍රතිලාභයක් ලැබී නොතිබුණි. කෙසේ වුවද, අදාල කාල සීමාව තුළදී සියයට 5 ක අවම පොළී ප්‍රතිශතයක් යටතේ වුවද මෙම මුදල් ආයෝජනය කර තිබුණේ නම් ඒ මගින් ලැබිය හැකිව තිබුණු ඇස්තමේන්තුගත දළ ආදායම ආසන්න වශයෙන් රු. මිලියන 14 ක් වී තිබුණි. කෙසේ වුවද වර්ෂ ගණනාවක සිට කිසිදු ප්‍රතිලාභයක් ලැබී නොතිබූ මෙම ඒකක භාර අරමුදලේ පිරිවැය රු. 10 ක් වූ ඒකකයක වෙළෙඳපොළ අගය රු. 137.72 ක් ලෙස තීරණය කර රු. මිලියන 127.7 ක් ගිණුම්වලට ගලපා මූල්‍ය ප්‍රකාශන පිළියෙල කර තිබුණි.
- (ඒ) 2014 වර්ෂයේ දී මණ්ඩලය විසින් සමාගම් 12 ක කොටස් 7,740,783 ක ආයෝජනය කර තිබුණු රු. මිලියන 775 ක්වූ කොටස් වෙළෙඳපොළ අගය පාදක කරගත් ආයෝජනයෙන් මණ්ඩලයට කිසිදු ආදායමක් ලැබී නොතිබුණි. මෙම ආයෝජනය තුළ අඛණ්ඩව පවත්වාගෙන යෑමේ අවිනිශ්චිතතාවයක් පවතින පරිගණක සමාගමක රු. මිලියන 2 ක් හා පසුගිය කාල පරිච්ඡේදය තුළ දිගින් දිගටම අලාභ ලැබූ මූල්‍ය සමාගමක ආයෝජනය කර තිබුණු රු. මිලියන 2 ක් ද අන්තර්ගතව තිබුණි. පසුගිය වර්ෂ 5 ක කාලසීමාව තුළදී ආදායම් කිසිවක් නොලැබුණු මණ්ඩලයේ අරමුදල් ආයෝජිත සමාගම් පිළිබඳ විස්තරයක් පහතින් දැක්වේ.

වර්ෂය	සමාගම් ගණන	ආයෝජිත කොටස් ගණන	ආයෝජිත මුදල
-----	-----	-----	-----
			රු.
2010	17	4,111,468	119,083,880
2011	18	7,683,979	163,867,080
2012	25	13,046,750	226,125,038

2013	24	18,817,090	700,560,142
2014	12	7,740,783	775,039,968

(ඔ) 2011 හා 2012 වර්ෂයන්හි කොටස් වෙළඳපොළේ කරන ලද ආයෝජනය, ආයෝජනයට ලද ආදායම හා ආදායමේ ප්‍රතිශතයන් පිළිබඳ විස්තරයක් පහත දැක්වා ඇත.

වර්ෂය	සමාගම් ගණන	කොටස් ගණන	ආයෝජන මුදල 2014 ජන.01 දිනට	ලැබූ ආයෝජන ආදායම	ආදායමේ ප්‍රතිශතය
2011	130	78,211,481	5,204,377,279	703,052,274	13.5
2012	107	101,999,123	7,713,939,116	324,179,030	4.2

මණ්ඩලය විසින් විස්තරාත්මක ආයෝජන ප්‍රකාශයක් ඉදිරිපත් කර නොතිබීම නිසා කොටස් වෙළඳපොළ ගනුදෙනුවලින් ලද ආයෝජන ආදායම හා ආදායම් ප්‍රතිශතයන් හා 2013 හා 2014 වර්ෂවල ලාභදායිතාවයට අදාල වන කරුණු මෙම වාර්තාවේ දැක්වීමට නොහැකි විය.

#### 4.3 මතභේදයට තුඩුදෙන ගනුදෙනු

මණ්ඩලය සාප්පු හා කාර්යාල සේවක පනත යටතේ ක්‍රියාත්මක වන ආයතනයක් බව දක්වමින් අතිකාල පැයකට, පැය එකහමාරක් සහ සෙනසුරාදා/ඉරිදා සහ රජයේ නිවාඩු දිනවල අතිකාල පැය 8 ක් සම්පූර්ණ වීමත් සමඟ දිනක වැටුපක් ද එකතු කර අතිකාල ගෙවීම් නිසා සමාලෝචිත වර්ෂයේදී අතිකාල පිරිවැය ලෙස රු.මිලියන 21 ක් වැයකර තිබුණි. ඉහත පනත ප්‍රකාරව අතිකාල ලබා ගැනීමට මණ්ඩලයේ නිලධාරීන් සතියකට දින පහමාරක් සේවය කළ යුතු වන අතර, වාර්ෂික නිවාඩු දින 21 කට පමණක් සීමා කර තිබුණ ද ඊට පටහැනිව නිලධාරීන්ට වාර්ෂික නිවාඩු 42 ක් ලබාදීම හා සතියකට දින 5 ක සේවාවක් ඉටු කිරීමට ඉඩ දී තිබුණි.

#### 4.4 හඳුනාගත් පාඩු

මණ්ඩලයට අයත් වාහන 3 ක් විකිණීමෙන් සමාලෝචිත වර්ෂයේදී රු. මිලියන 2 ක අලාභයක් සිදුවී තිබුණි.

### 5. ගිණුම් කටයුතුභාවය සහ යහපාලනය

#### 5.1 අභ්‍යන්තර විගණනය

මු.රෙ. 133 (2) ප්‍රකාරව මණ්ඩලයේ ආයෝජන, මිලදී ගැනීම් හා නීතිරීතිවලට අනුගත වීම් යනාදී ප්‍රධාන කටයුතු ආවරණය වන පරිදි අභ්‍යන්තර විගණනය සැලසුම් කර ක්‍රියාත්මක කර නොතිබුණි.

#### 5.2 අයවැය ලේඛනමය පාලනය

මණ්ඩලයේ අයවැයගත වියදම් හා ආදායම් සහ තථ්‍ය ආදායම හා වියදම් අතර සැලකිය යුතු විචලනයන් නිරීක්ෂණය වූ බැවින් අයවැය ලේඛනය ඵලදායී කළමනාකරණ පාලන කාරකයක් ලෙස යොදා ගෙන නොතිබුණු බව නිරීක්ෂණය විය.

6 පද්ධති හා පාලනයන්

විගණනයේදී නිරීක්ෂණය වූ පද්ධති හා පාලන අඩුපාඩු මණ්ඩලයේ සභාපතිවරයා වෙත වරින් වර දැනුම් දෙන ලදී. පහත සඳහන් පාලන ක්ෂේත්‍රයන් කෙරෙහි විශේෂ අවධානය යොමු විය යුතුය.

- (අ) ගිණුම්කරණය.
- (ආ) ලැබිය යුතු හා ගෙවිය යුතු මුදල්.
- (ඇ) ආයෝජන.
- (ඈ) සාමාජික ගිණුම් පවත්වාගෙන යාම .